

కల్లోల గొతమి చిట్టి ఆభరణం

పాపికొండలకు తెల్లమబ్బుల తోరణాలు కట్టి, కోనసీమగడపలకు కొత్త పసుపు ముద్దలు వూసి, ఆకుపచ్చ పట్టుచీర గోచీబోసి ధరించి, శ్రావణ గౌరి నోములపూజకు సన్నాహాలు సంపూర్తి చేసింది కల్లోల గొతమి. పురోహితుడు వచ్చే వేళయింది. ఆకాశపు అద్దంలో తన ముఖాన కుంకుమబొట్టు సరిదిద్దుకొన్నది. కాని, మూఖారవిందంలో ఏదో లోపం కనిపించింది ఆఖండ గోదావరికి.

తను పొద్దున అభ్యంగన స్నాన మాచరిస్తూ పాపికొండల బొడ్డుమీద వుంచిన పెళ్ళినాటి ముక్కు పుడక ఏది? తన హిమగిరి, సహ్యాద్రి చిన్న వజ్రాలు పొడిగిన ముక్కుపుడక, శంకరుడిచ్చిన ముక్కుపుడక కనిపించలేదు. క్షణంలో పురోహితుడు రానున్నాడు. వెల్లువల క్రిష్ణమ్మ - తన పొరుగింటి యిల్లాలు యింటి నుండి మంగళవాయిద్యాలు వినిపించినవి. క్రిష్ణమ్మ నోము నోచుకోనూ నోచుకొన్నది. మహాఘోషగా మంత్ర పుష్పవాక్యాలూ వినిపించినవి. ఆ యింటి మహానైవేద్యపు కమ్మని ఘుమ ఘుమ పిల్ల తెమ్మెరయై పాపికొండల కనుమల నడుమ వీచింది. గోదావరి అత్రుత పడ్డది. కాని, తన ముక్కుపుడకే మాయమైనది. శంకరుడు వచ్చి తన బోసిముక్కుపై దృష్టి సారించకమానడు. “నీ ముక్కునత్తు ఎక్కడ?” అని అడుగక మానడు. ఆఖండ గొతమి హడావిడి పడటం చూసి రాణ్ణి హేంబ్రదపురి శ్యామలాంబ యీసడింపుతో పక్కున నవ్వింది వెల్లువల క్రిష్ణమ్మ విజయగర్వంతో వూగులాడింది. గొతమి కల్లోలితమైంది.

ఆమెకా అవమానం ; ఆమెకా, శంకరి అయిన ఆమెకా? శివంకరి అయిన ఆమెకా దాక్షాయని అయిన ఆమెకా? అఖండమై, అనన్యమై యుగయుగాల వైభవంతో, తరతరాల శృంగారంతో వెలుగొందిన తనకా - యీ అవమానం? ఆమె అట్టహాసం చేసింది.

“ఓ సముద్రుడా! నా ముక్కు నత్తెక్కడ?” అది కాలం నుండి, సృష్టి విఘ్నేశుడి పూజ నుండి తన అంతరాత్మలోని అశాంతితో ఘూర్చిల్లుతున్న సముద్రుడు తనలో తాను మాట్లాడుకొన్నాడు. కాని, శివంకరికి జవాబివ్వలేదు. అగ్నికి ఆజ్యం అభిషేకం చేసింది.

నెమళ్ళువచ్చి నాట్యమాడినట్లే అది, వజ్రాల పుడకను ముక్కున కరచు కొని, ద్రాక్షారామ భీమేశ్వరుని ముందు విసిరి వేసినవో లేక భద్రాద్రి రాముని పాదాభినయనానికి వదలివేసినవో? తన పెండ్లినాటి అరణపు సొమ్ము యీ ఆంధ్రదేశంలో ఏ మూల జారవేసినవో మాయదారి మయూరాలు. ద్రాక్షారాముడు తనకు పట్టనట్లూరుకున్నాడు. భద్రాద్రి రఝురామయ్య పవ్వళించి లేవనే లేదు. గోదావరి పరవళ్ళు తొక్కింది. ఇంత్రై, అంత్రై, బ్రహ్మాండమే తానై చిందులు తొక్కింది. పొంగింది. ప్రళయమై పారింది. వాకయై మినువాకగా మారింది. జలస్పత్యం చేస్తూ వెదుకబోయింది.

వెదుకబోయింది వాకతిప్ప, యండగండి, కూర్మాపురం, అంజూరు, వెంటూరు, పామర్రు, కూళ్ళ, కావేరు, కొత్తపేట, హుకుంపేట, మోరంపూడి, పైడిపాక, పోలవరం, రామయ్య పేట, మామిడిగొంది, కొత్తూరు, సింగనపల్లి, కపిలేశ్వరపురం, కోటిలింగాలు, కోటిపల్లి, ముక్తేవి - ఒక ఊరు లేదు, ఒక వాడ గాదు

*

*

*

వరదలో రాజన్న ఉప్పుకొట్టు కొట్టుకుపోయింది. అవుదూడ మునిగి పోయింది. ఇల్లు కూలిపోయింది. అవునమ్మి నెలకిందట తెచ్చిన నూటఆరవై, చచ్చి స్వర్గానవున్న ముసలిదాని చిన్న అరటికోట అమ్మగా వచ్చిన ఆరు వందలూ, అయ్యేడు ఉప్పులో లాభం, తనవంతు రొండొందల ముప్పై - మొత్తం పది తక్కువగా వెయ్యిరూపాయలు పెళుసు నోట్లు చూరులో పెట్టుకొన్నవి - కప్పుతోపాటు గోదావరి గర్భాన కైంకర్యమయినాయ్ రాజన్న బాగ్యవంతుడు గాదు, యింత డబ్బూ చేతికందే చూరులో దాచటానికి. ఉన్నదల్లా ఉప్పుగోతాలూ ఆ నోట్లూ, అంతే. ఆ నోట్లయినా తనకుగాదు, తన అల్లుడు నూకయ్యకోసం పోగుజేసినవి. పోగుజేసి, పోగుజేసి నాలుగేళ్ళ నుండి తన కూతురు అప్పమ్మ నేలుకొననని భీష్మించుకు కూచున్న అల్లుడికి అల్పాహారంగా పోసి కాపురం నిలబెడదామని అశలుగన్నవి. కాని, రాజన్న రూకలు రాళ్ళబట్టినాయి. తండ్రి, కూతురూమాత్రం గట్టుజేరి గుడ్డలు పిండుకొన్నారు.

2

నూకయ్య ఎవరోగాదు రాజన్నకు “సయాం” మేనల్లుడు. రాజన్న పెళ్ళాం మృత్యుముఖాన వుండగా, ఆమె తృప్తిగా ప్రాణాలు విడవటానికి హడావిడిగా నూకయ్యను పిలిపించి అప్పమ్మనిచ్చి (అంట గట్టినట్లే) ముడివేశారు. రాజన్న పెళ్ళాం చిరునవ్వుతో చచ్చిపోయింది. అప్పటికి అప్పమ్మ “అ ఆ” లు దిద్దే అడుబిడ్డ.

యుద్ధంలో నూకయ్య విశాఖపట్నం వెళ్ళాడు. ఆలుగాయ, గోలుగాయ స్నేహం పట్టాడు. యింట్లోవాళ్ళు గంజి తాగి మాడిపోతున్నా, చాకలి ఎరువు గుడ్డలో తుక్కు నావికుల పోకులకు యెరగా తిరిగే తాలూ తప్పరగాళ్ళతో అటలాడాడు. చేసింది ఏం ఉద్యోగమోగాని, దబాయించి మామ నుండి నెల నెలా పైసలు రాల్పించుకొనేవాడు, వత్తులులేని వుత్తరాలు రాసి. మళ్ళీ అంతా అయి స్వగ్రామం చేరిన తర్వాత - అవుపోసన కార్యానికి రాలేదు. నదురూ బెదురూ లేకుండా “మా మామ పెళ్ళికిస్తానన్న వెయ్యి రూపాయల కట్నం యిస్తేనే వచ్చేది” అని మధ్యవర్తులతో చెప్పాడు. నాలుగై దేశానుండి రాకపోకలు గూడా లేవు. మామ వెయ్యి రూపాయలమూట కోసం నాలుగేళ్ళు తంటాలుపడ్డాడు.

*

*

*

వరదలు కోటిపల్లిదాకా కమ్మకొన్న రోజున రాజన్నకు అల్లుడి జేమం గురించి నిజంగా భయం వేసింది. వాళ్ళవూరు అక్కడి మంచి పదిమైళ్ళు.

కాని, నూకయ్యకేం ప్రమాదం కలగలేదు. వరద పుకార్లు వినగానే అందరి మాదిరిగా కాళ్ళకు బుద్ది చెప్పక, యింట్లో వూచిక పుల్లతో సహా అన్నీ పాత దేవాలయం ఎత్తు మండపం మీదకు చేరవేసుకొని, అక్కడినుండి వరద ముంపుగా ముంచుకొచ్చిన తర్వాత పడవలో సందు చేసుకొని వక్కవూరు చేరాడు. పడవలో తన పెద్దైగూడా తెచ్చుకొన్నాడు. అమ్మా. ఆలీ లేనివాడికి పెద్దైలో దస్తు ఆదరమవుతుందిగదా! ప్రమాదంలేదని కొత్తవూళ్ళో మఠంలో తల దాచుకొన్నాడు. మఠంలో స్వాములవారు బీద బిక్కిరి అన్నదానం జేస్తున్నారు - ఊళ్ళు, పల్లెలు పడవలమీద తిరిగి.

నూకయ్య నూనూగు రాడిల్లో విశాఖపట్నంలో తిరిగినమాట నిజమేగాని దైర్యం మాత్రం లేని గంభీరం అతనిది. వరదల్లో సందుచూసుకొని దొంగల

దోపిళ్ళ పెక్కులు కాగానే ఒంటరిగా పడుకోవటం మానివేశాడు. మఠంలో స్వాములవారు లేకపోయినా, ఆయన శిష్యుల్లో యిద్దరుమాత్రం అక్కడే నిలిచి పోయారు. వాళ్ళు లోపల పడుకొన్న ఆసరా జూసుకొని, ఆ రోజు కడుపునిండా తిండి దొరికినందున కంటికొద్దీ అలసిన నిద్రబోయినాడు వరండాలోనే. లోపల గుడ్డి దీపం, మఠం చుట్టూ గున్నమామిడి చెట్లూ, మేఘాలవల్ల బయట చీకటి. నూకయ్యది కలతనిద్ర.

*

*

*

నూకయ్యకు నిద్రలోనే తననెవరో బలంగా నడుంమీద తన్నినట్లు తోచింది. ఉలిక్కిపడి లేచాడు. మళ్ళీ యింకో తన్ను తగిలింది. చీకట్లో చుట్టూ చూసుకొన్నాడు. చీకటి. చీకటి. అరవబోయినాడు. గొంతు రాలేదు. ఎదురుగా చిన్న పేషెకత్తి చూపుతూ చీకట్లో ఒక దృఢకాయుడు నించొని వున్నాడు. అతనికి నోరు రాలేదు.

“దిక్కులు చూస్తావేరా లేవక? లే! ఆ పెద్దె యిట్టాదే. ఏముంది దాంట్లో?”

గుండెలు పగులగొడుతూ, ప్రపంచంలోని అన్యాయమంతా ఆ ముక్కల్లోనే వున్నట్లు వినవచ్చినవా మాటలు. నూకయ్య జరిగి, సహజ భయంతో చేతులు పైకెత్తి లేచి నుంచున్నాడు.

“పలకవేరా? ఏండాచావ్ పెద్దెలో?”

“ఏంలేదు బా....బూ....!”

చీకట్లో కత్తి మెరిసింది.

“చంపుతా....ఆరిచావంటే..”

చీకట్లో వ్యక్తి వంగి పెద్దె తెరిచాడు ఒక చేత్తో. గుడ్డలు బయటకు లాగి విదిలించాడు. నూకయ్యతల్లి మిగిల్చిపోయిన గట్టి నానుతాడు జారిపడ్డది. చీకటి ఆసామీ దాన్ని అందుకొని బొడ్డో దోపుకున్నాడు.

నూకయ్యకు చీకట్లో చూడటానికి కళ్ళు అలవడినాయ్ యీ నాలుగు క్షణాల్లోనే. వట్టి పుణ్యానికే తన ప్రాణం పోదని దైర్యమూ వచ్చింది. తన తల్లి నానుతాడును గూర్చిన దిగులూ వేసింది అంత పిరికిలోనూ మాటలు తిరిగి దొర్లినాయి.

“వరదలో అంతా పోయింది బాబూ! బీద ముండాకొడుకుని. ఇది మా అమ్మది. ఈ ఆధారం చూసుకోనే ఇప్పటిదాకా దైర్యంగా వున్నాను. బాబ్బాబూ!”

చీకటినుండి - “హుమ్” అని ధ్వని వచ్చింది.

“ఎవరిదైతే నాకేంరా? అమ్మదిగాని, అయ్యదిగాని? నువ్వు బీదాడివైతే నాకేంరా? నాకు రాలే వరద? నావి పోయినయ్యా లేదా వెయ్యిరూయలు? నా లేగదూడ, నా కొంప, నా అరటితోట, పైకం-అంతా. నా ఉప్పు, ఊరగాయి అంతా. అన్నింటితో నా కూతురు కావరంగూడా. అల్లుడి యెదాన పోద్దామని పోగుజేశా. గోదావరి పాలుజేశా. నాకేం జాలిరా? నాకుగాదు జాలి..”

చీకటివ్యక్తి తన పని ముగిసిందన్నట్లు “జాగర్ర. అరిస్తావా - పీక తెగ్గలదు..” అని కత్తిని మరోసారి మెరిపించి, వరండా దాటి వెనుదిరిగి రెండడుగులు వేశాడు. ఇంకో విఘడియలో ఆ చీకట్లో మాయమయ్యేవాడేగాని నూకయ్య హఠాత్తుగా ముందుకు దూకిన చప్పుడుకు గబుక్కున వెనుదిరిగాడు.

వెనక మనుషులు పరుగిడిన శబ్దం. చీకట్లో చీకటి అలలు అటునుండి యిటూ, ఇటునుండి అటూ స్థానాలు మార్చుకొన్నట్లయింది. మఠంలో పడుకొన్న శిష్యులిద్దరూ “దొంగ - దొంగ” అని అరిచారు. దొంగ చేతిలో కత్తి విసిరి వేశాడు. అది చీకట్లో ఏ మూలకుపోయి గుచ్చుకొన్నదోగాని, శిష్యులిద్దరూ కలిసి దొంగను పట్టుకొన్నారు. అంతా చిటికెవేసినంతలో.

“ఓరి, దొంగపీనిగా! నీ దంభాలకు మా యిద్దరికీ మెలుకువొచ్చింది. లేక పోతే పారిపోయే వుండువు.”

గుడ్డి దీపంతో వెతికి శిష్యుల్లో ఒకరు రెండు తాళ్లు తెచ్చాడు. దీపం దగ్గరగా తెచ్చి దొంగ ముఖంవంక చూశాడు. నూకయ్య నిల్చోనే వున్నాడు. వణుకుతూ.

“ప్రళయ మొచ్చి ప్రజ జస్తుంటే పీనిగ వెధవ నువ్వుజేసే పని యిదా?” అని తాళ్లు బిగించారు చేతులకూ, కాళ్ళకూ. ఈ శిష్యులు కొత్తవాళ్లుగా వున్నారు. స్వాములవారి శాంతం వీరిలో వీసమూ కనబడలేదు.

అంతా అయినదాకా వుండి నూకయ్య అన్నాడు:

“తాళ్లు విప్పదీయండి. ఈయన దొంగ గాదు. మా మామ రాజన్న. మా గృహ చిద్రాలు మాట్లాడుకొంటున్నాం యిందాకటినుంచీ.”

3

గట్టుమీద కొత్తగా వేసిన పందిట్లో అప్పమ్మ కూర్చుని వుంది. నూకయ్య కెదురుగా.

"గోదావరమ్మ ముక్కుపుడక పోయింది గాని, లేకపోతే నువ్వెక్కడో, నేనెక్కడో!" అన్నాడు నూకయ్య.

"నిజంగానా బావా? ఎక్కడబోయిందిట?"

రాజన్న నవ్వుకుంటూ వచ్చి—

"ఎక్కడెందే వెరిపిల్లా! రామపాద సాగరం దగ్గర గాదండే" అని ఆ యిద్దరి వంకా చూశాడు - ముగ్గురూ నవ్వుకొన్నారు గాని, చుట్టూవున్న కాందిశీకులు — "రామపాద సాగరమా?" అని కల్లోల గౌతమి వంక చూశారు.

*

(ఆంధ్రపత్రిక - సచిత్రవారపత్రిక 30.9.'53.)